

# Dene gina köcökpa te Yüwane ba fü wü kpara ka Yesu 1 Yüwane

*Masere si-ngü*

\*Yüwane ba köcökpa ne me-ye. Ah de Yüwane, ye Zebedayo, ta te di esüka wü \*mürü tima ka Yesu nzükpa de füh ye 'basu ne. Ah kpah de Yüwane ta te ba tofo ngü ka Yesu Kurisito. Ah ba köcökpa ne fü gara wü \*kpara ka Yesu te ewü ngbü gbü gara sü, amba nih tì awu iri sü la nda-nih de.

Si-ngü te Yüwane ba ngü ne fü wü kpara ka Yesu la tete, ah teka amala ngü fü ewü kpekpeke, gü ba dene, ah le de wüh le te-wü de wü bu wü, teka fü ewü adi wü di Me fanü fanü. Angü Yüwane gü ba dene, te mü gü ba, ni le Me de maguma ni 'buru, amba te mü le wü bu mü de la, mü ngbü esu ka-mü dela wu.

Yüwane le kpah amala ngü fü wü kpara la kpekpeke, de wüh ceka te-wü 'be 'be 'be teka wü mürü wu, angü wüh ena afiti ewü de siti riri. Ah le de wüh lala eküte zu \*ngari Me, ta te ani ri ewü di te enga gina ne.

Wü ngü te Yüwane ba gbü köcökpa ne, wüh dene

Sapita 1:1-4 Si-ngü te Yüwane ba köcökpa ne tete

Sapita 1:5-2:17 Ngü ka siti ngü

Sapita 2:18-27 Siti riri ka wü mürü fiti

Sapïta 2:28-3:24 Ah le de nih di ele te-nih,  
angü nih de wü di Me

Sapïta 4:1-6 Siti riri ka wü mürü fiti

Sapïta 4:7-21 Ngü ka lele ka Me

Sapïta 5:1-21 Ngü te yi ena amaka wazi  
gbügbü, te yi to maguma yi fü Yesu la

*Dene si-ngü te ma ba köcökpa ne tete*

<sup>1</sup> Wü di engä ra, ngü te a ngbü ele aba fü yi enatikine ne, ah de ngü ka Yesu \*Kurisito, angü engu de Ri Me, te ngbü eküwa wü kpara 'buru. Ta gügü, te engä gina, o Me o kotö ne la de, Yesu ladü. De-a, wü \*mürü tima kaka, a wu engu eyi cu de jia a. A je riri na eyi de güje a. A tala küküte kpah eyi cu de kpa a. <sup>2</sup> Yesu Kurisito kaye ta ladü ake Wö ye, kü te kpo te engä gina, o Me mere kotö ne, la de. Fü Me adu aza engu, agü tatamu fü nih. Fü a awu engu ta cu de jia a. Fü a adu tine emala ngü tekaka na fü wü kpara, teka de wüh küwa aküwa fi mere badi. Dela si-ngü te a ngbü eba ngü tekaka na fü yi ne. <sup>3</sup> Angü a wu ngü engu la cu me-a de jia a. A je riri na kpah eyi cu me-a de güje a. Dela si-ngü te a ngbü kpah emala ngü ne tete fü yi, de yi le ngü kaka, teka de nih ngbü biringbö, da ele te-nih esüka nih. Tekä ne de, angü a ngbü nda-a eyi ele te-a esüka a de wü Me bete Yesu Kurisito, te di de Yeye na ne. <sup>4</sup> Te di bala, dela si-ngü te ma ngbü eba ngü ne tete na fü yi, teka de nih ngbü de nih ma, de maguma nih biringbö. Fü nih adu angbü 'buru de mere tadu emaguma nih teka ngü la.

*Dene ngü te ma ele amala fü yi teka siti ngü*

<sup>5</sup> Ngü de te a ngbü eba fü yi ne, a je wü ngü la gömö Ye Me, Yesu \*Kurisito. Fü a adi emala fü yi, ga, Me ka-ye \*nzila baka ra te ngbü esü, adi elofö sü füh kotö ne 'buru. Me ngbü eyi elofö sü, gara e kpala, te ena akoro ba bitü, ani jia sü de te ngbü elofö la, nda ma.

<sup>6</sup> Te di bala, te mü mala, gü ba, “Ni le ngü ka Me eyi,” te mü di dene la fi bü elala gbü \*siti ngü, te mü ngbü emere ne, amba mü ngbü esu ka-mü nda-mü wu. Teka ne de, angü wü siti ngü ka-mü la, ngbü egü tamu ngü, ga, mü le zu ngü ka Me nda-mü la fi de. <sup>7</sup> Amba te nih ngbü emere fi bü wü ngü te reke gbü jia Me, ba e te Me ngbü ele, fü nih angbü eyi da ele te-nih esüka nih fanü fanü la, \*ngüte Yesu, Ye Me, ti eyi azürü wü siti ngü ka-nih 'buru asidi.

<sup>8</sup> Te mü mala, gü ba, “Ni mere siti ngü nda-ni kü de,” la, mü ngbü dela esu wu eküte mü de tete-mü. <sup>9</sup> Amba te mü du füwa te-mü, mala nga wü siti ngü ka-mü, de te mü ngbü emere ne 'buru mbölö mbölö fü Me la, Me ti eyi aboro wü siti ngü ka-mü. Fü engu azürü wü siti ngü de emaguma mü la ngbala, kpah ba e ta te engu mala. Angü engu ka-ye de kpapa te ti afüfü ngü, de te engu mala ne, nda de. Ah emere ka-ye kpah fi bü mene ngü te reke areke.

<sup>10</sup> Amba te mü cere nga mü, ga, “Angü ni mere siti ngü nda-ni kü de,” ngü la ena angbü gegege ba e te mü mala, ga, “Me de mürü wu.” Angü engu mala eyi, ga, “Wü kpapa 'buru mere siti ngü eyi.” Te mü ga yiki gbü ngü engu la, amba ngü ka Me emaguma mü nda ma.

## 2

1-2 Wü di engä ra, ah le de yi mere \*siti ngü de. Amba te mü mere di bü siti ngü la, mü mere e akpe cürü de, angü Yesu Kurisito ladü. Engu de kpara te ngbü eku gba fü Me teka nih, de Me di eboro wü siti ngü ka-nih. Angü kpara te ngü kaka reke areke gbü jia Me, ah ka-ye duu de Yesu Kurisito kpikpi ye. Engu kpi teka areke siti ngü de te di eze ngba nih de wü Me ne. \*Ngüte Yesu Kurisito tî eyi aküwa nih, de wü kpara füh kotö ne 'buru, gbü wü siti ngü ka-nih.

Dela si-ngü de te ma emala ngü ne tete fü yi, wü di engä ra, teka ne de, de yi ce da emere wü siti ngü 'buru.

### *Dene ngü teka riri te Me to fü nih*

3 Wü di engä ra, ah le de nih di eje riri ka Me, teka fü nih awu, gü ba, nih le ngü kaka eyi fanü fanü. 4 Te mü gü ba, “Ni le ngü ka Me eyi,” fü mü adu angbü ka-mü fi bü emere wü \*siti ngü la, amba mü ngbü esu ka-mü nda-mü dela wu, mü de kpara ka Me nda-mü de. 5 Te mü ngbü eyi emere wü ngü de te Me mala fü nih ne 'buru la, amba fanü fanü, mü le Me eyi de maguma mü. Angü e de te egü tamu ngü, ga, nih lala eyi eküte Yesu Kurisito ne, ah ka-ye de wü züka ngü te nih ngbü emere. 6 Te ah tîne eyi bala la, te mü ga, “Ni le ngü ka Yesu Kurisito eyi,” ah le de mü ngbü fi bü da emere züka ngü te reke areke gbü jia Me, gegege ba e ta te Yesu Kurisito ngbü emere.

7 Wü di engä ra, riri de te ma eto fü yi ne, ah de to ngü de. Ah de diri riri ta te yi je eyi gügü te engä gina, o yi kpo ele ngü ka Yesu tete. Riri la

gü ba dene, yi di ele te-yi esüka yi de wü bu yi.  
<sup>8</sup> Ngü la, ah de diri riri, amba ah kpah de to riri.  
 Angü Yesu Kurisito gü ta tamu ngü ka lele la eyi  
 fü nih. Yi kpo kpah eyi ele te-yi esüka yi gegege  
 baka e dela. Te di eyi bala ne, ngü la ngbü egü  
 tamu ngü fü nih, gü ba, biti nü sü eyi, angü kpï  
 seke eyi.

<sup>9</sup> Te di bala ne, te mü gü ba, “Ni eyi de kpara  
 ka Yesu, te ni ngbü endoro gbü ra-sü,” la, amba  
 te mü le wü bu mü de la, mü de kpara ka ra-sü  
 nda-mü la fi de. Mü ka-mü nda-mü la fi bü kpara  
 ka biti. <sup>10</sup> 'Duwa te mü ngbü tine eyi ele wü bu  
 mü de maguma mü 'buru la, amba mü te edu  
 akoro angbü ba kpara ka ra-sü fanü fanü. Angü  
 dela siti ngü tine emaguma mü eyi ma, mü ti tine  
 adürü te kaje ka Me, ba kpara te ngbü edo lö ye  
 gbü biti ne, de. <sup>11</sup> Te mü le wü bu mü de la, ah  
 esiti, ah ba e te mü ngbü ka-mü la fi bü endoro  
 gbü biti. Mü wu mene ngü de te mü ngbü emere  
 ne, nda-mü de. Mü dürü dela eyi adürü, angü  
 jia kpara ti aceka kpï gbü biti nda de.

### *Dene ngü ka maguma 'basu 'basu*

<sup>12</sup> Wü di enga ra, ma ba ngü ne fü yi  
 kükürü de. Ma ngbü emala ngü fü yi, gü ba, “Me  
 boro wü \*siti ngü ka-nih eyi fü nih teka ngü ka  
 Yesu Kurisito, te kpi teka nih.” <sup>13</sup> Teka yi, de te  
 yi di de wü cögbörö kpara, de te yi le ta ngü ka  
 Yesu Kurisito eyi gügü ne, ma emala fü yi, gü  
 ba, “Yi wu Yesu Kurisito eyi fanü fanü, gü ba, kü  
 ta gügü, o wüh mere kotö ne tete na la de, Yesu  
 ka-ye ladü. Enatikine engu fi ladü da ye.” De-yi  
 wü ka'dörö, te yi le ngü ka Yesu titine dene, ma

ena amala nda-yi, gü ba, “Yi sö gü eyi kpekpeke, za esaka vügü ka-nih, \*Satana, ka.”

De-yi wü di engä ra 'buru, ma emala fü yi, gü ba dene, “Yi wu Me eyi fanü fanü, te di de Wö nih.” <sup>14</sup> De-yi wü cögbörö kpara, ma emala fü yi, gü ba, “Yi wu Yesu Kurisito eyi fanü fanü, te ewü di ladü ake Me gügü te engä gina, o Me o kotö ne la de.” De-yi wü ka'dörö, ma emala fü yi, gü ba, “Yi rü eyi kpekpeke. Teka ngü la, fü ngü ka Me angbü emaguma yi, fü yi ayia aza esaka Satana kpah eyi fanü fanü.”

<sup>15</sup> Wü di engä ra, yi mere e ao maguma yi te ngü ka kotö, de wü e de gbü ye ne, de. Kükürü de, angü te yi o to yi teka ngü ka kotö ne la, maguma yi ena adi ka-ye fi bü 'basu 'basu, yi ti ato maguma yi fü Wö nih Me nda-yi de. <sup>16</sup> Wü mene ngü de ka kotö ne, ah de ne wü ngü ne? Ah de wü siti ngü, te wü kpara ngbü emere, ba e te ewü ngbü ele. Wü gara ngbü eo gümü e ka wü bu wü. Wü gara ngbü egbo nga wü, teka wü e de te di esaka wü. Wü mene ngü de bala reke gbü jia Me nda de. Dela ka-ye bü 'buru wü töndö ngü ka kotö ne. <sup>17</sup> Yi ce mene wü ngü de bala asidi, angü wü ngü de füh kotö ne ena anza ka-wü anza. Amba, te yi ngbü emere wü ngü, de te reke areke gbü jia Me la, yi ena aküwa ka-ye aküwa, agbü sü ka Me agbü kpi, fi mere badi.

### *Dene ngü teka wü vügü ka Yesu Kurisito*

<sup>18</sup> Wayi, wü di engä ra, wü ngü de füh kotö ne ena anza ka-wü anza, angü \*adu sikipi koro eyi gbamari. Yi fi nga ngü ta te a mala fü yi gügü, ga, “Te adu sikipi te ekoro la, vügü ka Yesu Kurisito

ena akoro, teka angbü efiti wü kpara.” Yi ceka la eceka, titine gbü wü lakı ka-nih ne, wü vügü ka Yesu Kurisito la koro eyi gbe gbe gbe fa sü. Dela si-ngü de enatikine te ngbü egü tamu ngü, gü ba, ani koro eyi gbü adu wü sikpı. <sup>19</sup> Wü vügü ka Yesu Kurisito la ngbü ta engbü de wü nih, baka wü \*kpara ka Yesu. Amba de, wüh ka-wü de wü mürü mani. Wüh yia ka-wü, ce ngü ka Me eyi. Tek a ne de, fü ewü adi ta de wü kpara ka Yesu fanü fanü la, de wüh yia ta ace ngü kaka-na de. Dela ngü te gü tamu ngü, gü ba, wüh de wü kpara ka Yesu nda-wü de ne. <sup>20</sup> Amba nda-yi, Yesu Kurisito to wazi ka \*Nzila Wazi Me eyi emaguma yi, teka fü yi adi ewu zu ngü ka Me di fanü fanü. <sup>21</sup> Yi ngbü efi, gü ba, ma ngbü eba köcökpa ne fü ani, angü ani wu ngü ka Me de? Yi mere e afi ngü bala de. Ma ngbü emala fü yi kpekpeke, gü ba, yi wu ngü ka Me eyi reke areke fanü fanü. Wü vügü ka Yesu ti afiti yi, de wü wu ka-wü, la tıne kpah de.

<sup>22</sup> Ma ngbü emala ngü ne fü yi kpekpeke, gü ba, te kpara mala ngü, gü ba, “Me tima Yesu me-ye nda de la,” amba kpara la ngbü esu ka-ye mere siti wu. Kpara te emala ngü de bala, engu le ngü ka Me nda-ye de. Ah le ngü ka Yesu Kurisito, Ye Me, nda kpah de. Kpara de bala ka-ye vügü ka Yesu Kurisito. <sup>23</sup> Angü te kpara le ngü ka Yesu Kurisito de, kpara la le ngü ka Me, te di de Wö ye Yesu ne, nda kpah de. Te kpara le ngü ka Yesu eyi la, amba kpara engu la, ah de kpara ka Me fanü fanü.

<sup>24</sup> Te di eyi bala ne, wü di enga ra, yi zoro ngü ka Me de kpa yi 'basu mini. Dela ngü ta te yi je

eyi gügü, gbü ra te yi to maguma yi tete fü Yesu Kurisito. Te yi lala te zu ngü ka Me la, Yesu, Ye Me, ena akoro angbü emaguma yi, be kpah te Me te di de Wö nih ne. Fü yi angbü tîne tundu de ewü. <sup>25</sup> Dela ngü ta te Yesu Kurisito mala, gü ba, “Ni ena aküwa nih, fü nih angbü agbü kpî kpaka Me fi mere badi,” ne.

<sup>26</sup> Dela ngü te ma le aba fü yi, teka siti wü kpapa, te ewü le adi efiti yi. <sup>27</sup> Te ah ena adi teka yi, Yesu Kurisito to Nzila Wazi Me nda eyi fü yi. Nzila Wazi Me la ngbü eyi cu kpa emaguma yi, da eto wü züka fîngangü fü yi gbü wü ngü ka-yi nde 'buru. Teka ngü la, yi tî ale gara kpapa, teka arî yi, nda-yi tîne de. Gara kpapa tî afiti yi kpah de. Wü di enga ra, ngü te ma emala fü yi, ah dene, yi lala eküte Yesu Kurisito, kpah baka e te Nzila Wazi Me ngbü eyi emala fü yi ne.

### *Dene ngü te ma ele asere fü yi, gü ba, nih de wü di Me*

<sup>28</sup> Wü di enga ra, yi lala eküte Yesu Kurisito. Te yi mere bala la, yi ena angbü de tadu, gbü \*adu sîkpî te Yesu ena adu akoro tete, kpa fûh kotö akine. Yi tî akpe cürü jijia de. <sup>29</sup> Yî wu bü eyi kpo, gü ba, Yesu Kurisito ka-ye duu me-ye kpikpi ye, kpapa te ngü kaka reke areke gbü jia Me. Ah le de yi wu kpah awu, gü ba, te mü mere ngü, de te reke areke gbü jia Me la, mü ena adi kpah de ye Me.

## 3

<sup>1</sup> Nih fi la nga mere lele de te Wö nih, Me, le nih di, angü engu mala teka nih eyi, gü ba, “Nih



de wü di ni.” Ah mala ngü la bala kükürü de, angü nih ngbürü zu de wü di Me fanü fanü. Wü kpara füh kotö ne le ngü la, gü ba, nih de wü di Me ne, nda-wü de. Si-ngü engu la bala teka ne de, angü wüh le ngü ka Me nda-wü de. <sup>2</sup> Wü di enga ra, nih enatikine eyi de wü di Me. Wü gara züka wü ngü kpah ladü, te Me ena amere fü nih, te gara kpala, te nih wu la de. Amba nih wu eyi kpo, gü ba, te gara, te Me ena amere ngü engu la fü nih tete, Me ena adu afü nih baka ye. Fü nih adu angbü eceka Me tîne cu de jia nih. <sup>3</sup> Ah le de nih o to nih te ngü engu la, teka fü nih ace wü dürü ngü ka-nih 'buru asidi, adu angbü tîne \*nzila baka Me.

<sup>4</sup> Angü te mü ngbü fi bü emere \*siti ngü, enü di kpa engagira nü la, ah ka-ye gegege ba e de te mü mala ngü, gü ba, “Ni le aje riri ka Me nda-ni de.” <sup>5</sup> Si-ngü de ta te Yesu Kurisito koro tete füh kotö de sene, neh mbi mbi teka ne? Yesu Kurisito koro ta füh kotö sene, teka afa siti ngü ka-nih. Amba Yesu Kurisito mere siti ngü nda de. <sup>6</sup> De te di eyi bala ne, te nih lala eküte Yesu Kurisito la, nih ti tîne angbü emere fi bü wü dürü ngü ne de. Te mü ngbü fi bü da emere wü siti ngü la, amba mü le ngü ka Yesu nda-mü kü de.

<sup>7</sup> Wü di enga ra, yi o jia yi eküte yi, angü wü kpara ena anü afti yi gbü ngü la. Te yi ngbü emere wü züka ngü la, yi ena angbü ba züka kpara gbü jia Me, kpah baka Yesu Kurisito. <sup>8</sup> Te mü ngbü emere wü siti ngü la, amba mü de ye Me nda-mü de. Mü ka-mü nda-mü de ye \*Satana. Kükürü de, angü Satana ngbü nda-ye emere fi bü wü siti ngü. Dela si-ngü te Yesu

koro tete füh kotö sene, teka anza tima ka Satana la asidi. <sup>9</sup> Te yi ngbürü zu de wü di Me, de te Me bi yi me-ye la, yi ti angbü emere wü siti ngü de. Angü wü di Me ngbü elala ka-wü nda-wü fi bü gbü ngü ka Me. Teka ngü la, ah le fü yi ace da emere wü siti ngü, angü yi eyi de wü di Me. <sup>10</sup> Dela ngü te ena agü tamu wü kpara ka Me fü nih, enatikine. Fü ngü la agü kpah tamu wü kpara, te ewü di de wü kpara ka Satana. Te mü mere züka ngü gbü jia Me de la, mü de ye Me nda-mü de. Kpah bala, te mü le wü bu mü de la, mü de ye Me nda-mü kpah de.

*Dene gina riri te Me to fü nih*

<sup>11</sup> Gina riri ta te wüh ri yi di, gbü ra ta te yi le ngü ka Yesu Kurisito tete na ne, ah ngbü egü neh fe? Ah gü ba, "Nih di ele te-nih esüka nih de wü bu nih." <sup>12</sup> Te mü le wü bu mü de la, mü ka-mü gegege baka Kayina la. Kayina mere ta ne ngü ne? Ah yia ta gbü ra biringbö, mi enga ni ye, de iri ye Abele, mörö. Si-ngü ta te engu mörö enga ni ye tete, ah bane. Kayina, mü ngbü ta nda-mü ka-mü emere fi bü wü \*siti ngü. Enga ni mü, Abele, ngbü ta nda-ye ka-ye emere fi bü wü züka ngü, te reke areke gbü jia Me. Kayina, fü ngü la ake te mü, fü mü adu akpü enga ni mü 'duwa sürü sürü, fü mü ayia amörö engu teka ngü la.\*

<sup>13</sup> Wü di enga ra, wü kpara de te ewü le ngü ka Me de ne, ena akpü yi, ge baka ngü de te Kayina mere. Ah le de ngü la mere e aga gbü jia yi de.

---

\* **3:12** 3:12 Mü ena amaka ngü ka Kayina ake Abele gbü Gina Ngü 4:1-25.

<sup>14</sup> Angü nih ka-nih nda-nih de wü kpara ka Me fanü fanü. Angü Me küwa nih eyi. Nih ce ngü ka kpi kpah eyi gügü. Nih ti eyi awu, gü ba, nih küwa eyi, angü nih ngbü eyi da ele te-nih esüka nih. Mene kpara te le wü bu ye de ne, dela mene kpara te di la fi bü elala gbü siti ngü te eto kpi. <sup>15</sup> Angü te mü ngbü ekspü wü bu mü la, mü ka-mü gbü jia Me, ba kpara te ngbü emömörö wü bu ye. Kpara te ngbü emörö wü kpara, ah ena aküwa? Ah küwa nda de!

<sup>16</sup> Nih ena ale te-nih, neh baye baye? Ah le de nih le te-nih kpah ba e te Yesu Kurisito le nih. Angü ah ce te-ye, akpi teka ngü ka-nih. Te di bala, ah le fü nih ato te-nih, kpah akpi teka ngü ka wü bu nih. <sup>17</sup> Te mü de mere bi wü e esaka mü, fü kiri mü angbü ekpi ka cinga ede mü, te mü wu cicinga na de la, lele ka Me ladü emaguma mü fanü? <sup>18</sup> Wü di enga ra, nih mere e adi emala ngü, gü ba, "Nih le wü bu nih eyi, nih le wü bu nih eyi," bü de komö nih kükürü ne, de. Te nih le wü bu nih ngbürü eyi ale, de maguma nih biringbö la, ah ti atü fü nih angbü ele ta-ngü te ewü gbü wü cinga ka-ewü la.

<sup>19</sup> Dela ngü te ena agü tamu ngü, gü ba, nih de wü kpara ka Me fanü fanü. Angü te nih ngbü eyi da ele te-nih esüka nih la, amba nih eyi zu de wü kpara ka Me fanü fanü. Nih ti tine akpe cürü, teka akoro kpaka Me, de. Angü Me mala ngü la eyi bala cu me-ye. <sup>20</sup> Te mü ngbü efi mere fingangü emaguma mü, gü ba, "Angü ni de siti kpara," la, wayi, amba mü mere e akpe cürü Me de. Angü fingangü ka-nih fa nda Me nda de. Kpara te wu ngü 'buru kpo, neh da?

Ah de Me de? Me mala ngü eyi, gü ba, “Wü kpara ka-ni mere e adi ekpe cürü ni de.” <sup>21</sup> Wü di engä ra, nih mere e akpe cürü de. Nih gu maguma nih agu. Nih koro kpaka Me, aku gba fefe na de gu maguma nih. <sup>22</sup> Te nih mere bala la, Me ena ato wü e, de te nih ngbü ele ne fü nih ato. Kükürü de, angü te nih ngbü eje riri kaka, da emere ereke areke la, amba nih de wü kpara kaka fanü. <sup>23</sup> Riri ka Me ngbü egü neh fe? Riri ka Me, gü ba, “Nih to maguma nih fü Yesu Kurisito, te di de Ye Me ne. De nih di ele te-nih esüka nih, kpah baka e te Yesu mala fü nih.” <sup>24</sup> Te nih ngbü eje riri ka Me la, amba nih lala eyi te ngü kakanä, fü engu angbü kpah de nih. Dela ngü de te ena agü tamu ngü, gü ba, Me ladü tundu de wü nih fanü fanü, angü ah tima \*Nzila Wazi ye eyi emaguma nih.

## 4

### *Dene ngü te ma ele amala fü yi, teka ngü ka Nzila Wazi Me*

<sup>1</sup> Wü di engä ra, mere bi wü kpara ngbü emala ngü, gü ba, “Ngü te ani ngbü emala ne, \*Nzila Wazi Me ngbü esere fü ani me-ye.” Yi mere e aje ngü ka-ewü la, fü yi ayia ale 'duwa bü ale ne, nda-yi de. Ah le de yi ceka kpä gbü ngü la kpo kpo kpo feke, teka fü yi awu, anga te ngü la koro ngbü zu kpaka Me fanü fanü ya? Tekä ne de, angü mere bi wü mürü wu ladü, te ewü ngbü esu wu, gü ba, “Nzila Wazi Me ngbü emala ngü gömö ani me-ye,” amba wüh ngbü esu ka-wü nda-wü dela wu. <sup>2</sup> Ngü te ena agü tamu ngü fü yi, gü ba,

Nzila Wazi Me ngbü emala ngü gömö kpara la me-ye fanü fanü ne, ah bane. Te kpara la le ngü ka Yesu Kurisito, fanü fanü, gü ba, “Yesu koro za küte kpah baka nda-nih, teka aküwa nih,” la, amba Nzila Wazi Me ngbü emala ngü gömö kpara la me-ye fanü. <sup>3</sup> Amba te kpara la le ngü ka Yesu nda de, Nzila Wazi Me emamagama nda ma. Wazi de te engu ngbü emere tima la di ne, ah ka-ye de wazi ka vügü ka Yesu. A mala ta eyi fü yi, gü ba dene, “Vügü ka Yesu ena akoro.” Titine engu koro, ngbü eyi eto wazi ye fü siti wü kpara füh kotö ne.

<sup>4</sup> Wü di enga ra, yi mere e akpe cürü vügü la de, angü yi ka-yi de wü di Me. Wü mürü wu la ti afa yi de, angü Nzila Wazi Me ngbü eyi emagama yi, da eto wazi fü yi. Wawazi na fa nda \*Satana, de te ngbü eto fü siti wü kpara ka-ye de füh kotö ne ka. <sup>5</sup> Wü mürü wu la, wüh ngbü emala ka-wü bü 'buru wü ngü ka kotö de sene. Dela si-ngü de te wü kpara füh kotö ne ngbü ele ngü ka-ewü tete na ne. <sup>6</sup> Amba nda-nih, nih ka-nih de wü di Me. Dela si-ngü de te mene wü kpara te ewü le ngü ka Me de ne, ti aje ngü ka-nih kpah de. Amba mene wü kpara de te ewü le ngü ka Me eyi ne, ngbü ele ngü ka-nih, da eje ngü ka-nih tete na ne. Dela ngü de te ena agü tamu ngü fü yi, gü ba, mene kpara dene ngbü emala zu ngari Me. Amba mene engu ne ngbü ka-ye esu wu, angü Satana to ngü la me-ye fefe.

*Dene ngü teka lele ka Me*

<sup>7</sup> Wü di engä ra, ah le de nih di fi bü ele te-nih esüka nih, angü ngü ka lele de mere ngü. Me ngbü eto wazi fü nih, teka lele la, me-ye. Te mü ngbü ele wü bu mü de maguma mü 'buru la, amba mü eyi zu de ye Me fanü, angü mü wu ngü ka Me eyi reke areke. <sup>8</sup> Amba te mü le wü bu mü de la, mü de kpara ka Me nda-mü de, angü Me ka-ye de mürü lele. <sup>9</sup> Wü di engä ra, Me le nih de maguma ye 'buru. Ngü te gü tamu ngü la fü nih, ah dene. Engu za biri Ye ye biringbö, tima fü nih kpa füh kotö akine, de ah koro, ah kpi, teka aküwa nih. <sup>10</sup> Lele de ne e ne? Lele de ngü ka Me, angü Me le nih de maguma ye 'buru. Teka mere lele kaka-na la, fü ah ayia atima Ye ye, Yesu, teka de wüh za engu, mörö ba \*kambiliki, fü \*ngüngüte areke ngü te di ezengba nih de wü Me. Amba nda-nih, nih le Me mbi mbi nda-nih de.

<sup>11</sup> Wü di engä ra, te Me le nih de maguma ye de bala ne, nih ena amere tîne neh baye? Ah le de nih le te-nih esüka nih kpah gegege bala. <sup>12</sup> Nih ena ale Me, neh baye baye? Angü kpara te wu Me de jia ye, nda ma. Te di bala, te nih ngbü ele te-nih esüka nih la, Me ena angbü de nih tundu. Fü nih adu angbü ele Me cu de maguma nih fanü fanü.

<sup>13</sup> Nih ena awu neh baye, gü ba, nih ngbü eyi elala eküte Me? Nih ena awu neh baye, gü ba, Me ngbü eyi emaguma nih? Nih ti awu ngü la teke, angü \*Nzila Wazi Me ngbü engbü emaguma nih, adi esere ngü la fü nih. <sup>14</sup> De-a, wü \*mürü tima kaka, a wu ta Yesu, Ye Me, cu de jia a, fü a adu amala kpah fü yi, gü ba, "Me, te di de Wö

ye na ne, tima engu me-ye, teka akoro aküwa wü kpara füh kotö ne 'buru." <sup>15</sup> Te di bala ne, te mü le eyi, gü ba, Yesu Kurisito de Ye Me la, Me ena angbü emaguma mü fanü, angü mü lala eyi eküküte na. <sup>16</sup> Te di bala, nih tì eyi awu, gü ba, Me le nih de maguma ye 'buru. Fü nih adu ato maguma nih fefe na, teka ngü la.

Wü di enga ra, Me ka-ye de mürü lele. Te di bala, te nih ngbü eyi ele te-nih esüka nih la, amba nih kpo eyi elala eküte Me fanü. Fü Me adu angbü kpah emaguma nih. <sup>17-18</sup> Me ngbü eto wazi fü nih me-ye, teka fü nih angbü ele te-nih esüka nih di. Teka ngü la, lümü tì azoro nih, te gara gbü \*adu sïkpï, te Me ena akoro, aye süka ngü ka wü kpara füh kotö ne, nda de. Cürü tì amere nih kpah de, angü nih ngbü ele wü bu nih, kpah baka e te Me ngbü ele nih ne. Te mü le Me eyi de maguma mü biringbö la, mü ena akpe cürü, neh teka ne? Gara ngü kpah ladü? Gara ngü ena adi nda ma! Te nih le Me eyi de maguma nih 'buru la, ngü la ena aliki cürü emaguma nih asidi. Wü kpara ngbü ekpe Me ne, angü Me ena ato kuru eküte ani. Te kpara ngbü ekpe Me bala la, amba mamaguma ka-ye 'basu 'basu.

<sup>19</sup> Nih ena amaka wazi, teka fü nih adi ele Me di, anga wü bu nih, neh kaye? Me ngbü eto wazi la bala me-ye fü nih, angü engu le nih ta fi me-ye, gügü te enga gina, o nih le engu la de. <sup>20</sup> Te kpara ngbü ekpü wü bu ye la, engu ena amala neh baye, gü ba, angü ni le Me eyi fanü fanü? Dela ka-ye wu! Kpara te wu Me de jia ye bane, ah nda ma. Amba wü bu mü, mü wu ewü eyi kpo. Te nih le te-nih de wü bu nih de la, nih tì ale Me

kpah de! <sup>21</sup> Dela riri ta te Yesu Kurisito to fü nih. Ah gü ba dene, "Te mü le Me eyi de maguma mü 'buru la, ah le de mü le wü bu mü kpah bala."

## 5

*Dene ngü te yi ena amaka wazi gbügbü,*

*te yi to maguma yi fü Yesu la*

<sup>1</sup> Wü di engä ra, te nih le Me eyi la, ah le de nih le wü di Me kpah bala. Wü di Me neh wü da? Wüh de mene wü kpara, de te ewü le eyi, gü ba, Me tima Yesu füh kotö ne me-ye, teka aküwa nih.

<sup>2</sup> Te di bala, te yi le Me eyi de maguma yi 'buru, fü yi angbü eyi kpah da eje ngü kaka-na la, ah ti atí teka fü yi ale kpah wü di ye na. <sup>3</sup> Te mü le Me eyi la, mü ena angbü eje riri kaka-na, da emere fanü fanü. Riri ka Me la ti afa nih de, <sup>4</sup> angü nih eyi de wü di Me fanü fanü. Tekä ngü la, nih ti eyi aza esaka wü vü gü ka Me füh kotö ne. Nih ena aza esaka wü vü gü ka Me, neh baye baye? Nih ena aza esaka ewü, angü nih to maguma nih eyi fü Yesu. <sup>5</sup> Wü kpara de te ewü di de wazi teka aza esaka wü vü gü ka Me, neh wü da? Ah de mene wü kpara, de te ewü le ngü ka Yesu eyi de maguma wü biringbö, gü ba, engu de Ye Me fanü ne.

<sup>6</sup> Yesu Kurisito de kpara, ta te Me tima kpa füh kotö akine. Fü ewü ato \*babatiza fefe na. Fütanga ngü la, fü ewü azoro engu, amörö, fü \*ngüngüte atökö teka nih. Wü gara kpara ngbü esu wü, ga, angü Yesu kpi ta nda de. Amba Yesu kpi eyi fanü fanü, teka aküwa nih. Dela zu ngü ka Me fanü fanü, te \*Nzila Wazi Me ngbü esere



emaguma nih. <sup>7</sup> Te di bala ne, wü ngü ladü bata te gü tamu ngü, gü ba, Yesu Kurisito ngbürü zu de Ye Me. <sup>8</sup> Gina ngü engu la, ah de Nzila Wazi Me. E'ba'basu na, ah de ngü ka babatiza kakan. Ebabata na, ah de ngüngüte na, te tökö teka nih. Wü ngü de bata la ngbü emala ngü ngbee biringbö, gü ba, Yesu Kurisito de Ye Me fanü fanü. <sup>9</sup> Dela ngü te Me mala cu me-ye teka Ye ye. Te kpara mala ngü fü yi teka e de te engu wu cu de jia ye la, yi tĩ ale ngü engu la de? Te ah bala, de nih le ngü de te Me ngbü emala fü nih, angü engu de mere Me, de te ngü kaka ga fa nda wü kpara 'buru. <sup>10</sup> Me mala eyi, ga, "Yesu de Ye ni." Te di bala, te mü le ngü ka Yesu eyi, Nzila Wazi Me ena asere ngü la emaguma mü, gü ba, ngü la de zu ngü fanü fanü. Te mü gü ba, Yesu de Ye Me nda de la, amba mü ngbü eceka Me gbü jia mü ba mürü wu. <sup>11</sup> Dela wü ngü de te gü tamu ngü fü nih, gü ba, Yesu de Ye Me fanü fanü. Te di bala, Me küwa nih eyi fi mere badi, teka ngü ka Yesu. <sup>12</sup> Angü, te mü to maguma mü fü Ye Me la, mü küwa eyi fi mere badi. Amba, te mü le ngü kaka de la, mü tĩ aküwa nda-mü kpah de!

### *Dene adu ngü ka-ra*

<sup>13</sup> Wü di enga ra, dela wü ngü de te ma ba eyi fü yi bala, teka fü yi awu, gü ba, te mü le ngü ka Yesu Kurisito, Ye Me, de maguma mü la, mü küwa eyi fanü fanü, fi mere badi. <sup>14</sup> Te di bala, cürü mere e amere nih teka adi eyi-tata de. Angü nih wu kpo, gü ba, te nih yi-ta Me teka gara ngü te reke gbü jijia la, engu ena aje gba ka-nih la aje.

<sup>15</sup> Te nih wu eyi zu kpo, gü ba, Me ngbü eyi eje gba ka-nih, de te nih ngbü eku ne la, nih ti kpah eyi awu, gü ba, engu ena ato mene e, de te nih ngbü eyi-tata tüngüngü na ne, ato fü nih.

<sup>16-17</sup> Te mü wu gara enga ni mü, te ngbü emere dürü ngü la, ah le de mü ku gba fü Me tüngüngü na, de Me küwa engu aküwa. Te dürü ngü kaka engu la ni kaje fefe na la de la, Me ena aküwa enga ni mü la aküwa fanü fanü, teka ngü ka gba ka-mü la. Wü kpara ngbü emere bi wü dürü ngü. Wü ngü la 'buru de \*siti ngü gbü jia Me. Amba gara siti liya ladü te ti aye süka kpara ake Me fi mere badi. Mene kpara te mere mene liya de bala, ma ti amala fü yi, gü ba, yi yi-ta Me teka kpara la? A'a! Ma ti amala bala nda-ra de.

<sup>18</sup> Wü di enga ra, nih wu eyi, gü ba, te mü de ye Me fanü fanü la, mü ti angbü fi da ememere wü siti ngü ne tine de. Kükürü de, angü Yesu Kurisito, te di de Ye Me, ngbü eyi eceka kpi fütanga mü me-ye. Te di bala, \*Satana ti tine amere ngü de mü ne de. <sup>19</sup> Angü Satana ngbü engbü gbü nzö wü kpara fuh kotö ne 'buru me-ye. 'Duwa de-nih, te nih di ka-nih nda-nih de wü kpara ka Me ne, nih ti ara fü Satana nda-nih tine de. <sup>20</sup> Angü Yesu Kurisito, Ye Me, koro eyi, to wazi fü nih, fü nih ale ngü ka Me di fanü fanü, gü ba, engu ka-ye de mere Me agbü kpi. Te di bala, nih lala eyi eküte mere Me, angü nih lala eyi eküte Yesu Kurisito. Angü Yesu Kurisito de zu Me fanü, te ngbü eküwa nih. <sup>21</sup> Te di eyi bala ne, wü di enga ra, yi mere e adu gbü gele ka wü me ka wü kundu yi ne tine de.

Dela ngü te ma le amala fü yi, wü di enga ra,  
adudu na duu bala. De-ra \*Yüwane.

**To Ngü Mürü ka Me bete Gina Ngü (S Sudan)  
Mündü: To Ngü Mürü ka Me bete Gina Ngü (S  
Sudan) New Testament+**

copyright © 2005 Wycliffe Bible Translators, Inc.

Language: (Mündü)

Contributor: Wycliffe Bible Translators, Inc.

All rights reserved.

2020-11-19

---

PDF generated using Haiola and XeLaTeX on 21 Feb 2024 from source  
files dated 29 Jan 2022

9787304f-bc80-5421-9b63-c767eb819b6f